

Државните органи и институции од јавниот сектор во Република Северна Македонија поаѓајќи од заложбите за обезбедување на почитувањето на уставноста, законитоста, професионалниот интегритет, транспарентноста и заштитата на човековите слободи и права, ја усвојуваат следнава

ПОЛИТИКА НА ИНТЕГРИТЕТ

Државните органи и институции од јавниот сектор во Република Северна Македонија го прифаќаат интегритетот како темел на доброто управување и стратешки и одржлив одговор на корупцијата. Интегритетот е од суштинско значење за економскиот, социјалниот и општествениот просперитет.

Под интегритет се подразбира законито, независно, непристрасно, етичко, одговорно и транспарентно вршење на работи со кои пратениците и вработените во Собранието (во натамошниот текст: службени лица) го чуваат својот углед и угледот на институцијата во која се одговорно лице, односно се вработени, ги елиминираат ризиците и ги отстрануваат сомневањата во можноста од настанување и развој на корупција и со тоа обезбедуваат доверба на граѓаните во вршењето на јавните функции и во работата на јавните институции.

Засилувањето и подигнувањето на интегритетот е заедничка мисија и одговорност на сите институции во системот и на сите нивоа на власт.

Прифаќајќи ја политиката на интегритет Собранието на Република Северна Македонија (во натамошниот текст: Собранието) се обврзува на:

- (1) воспоставување на систем на интегритет во институциите,
- (2) спроведување и поддршка на системот за интегритет и
- (3) следење и известување за примената на системот за интегритет.

Собранието на Република Северна Македонија со својата политика за интегритет ги запознава и припадниците на приватниот сектор, граѓанското општество и граѓаните барајќи од нив, како партнери во процесот, да ги почитуваат поставените вредности и стандарди во односите со државните органи и институциите од јавниот сектор.

1. Воспоставување на систем за интегритет

Системот за интегритет е воспоставен на начин да овозможи државните органи и институциите од јавниот сектор да работат и да ја извршуваат својата надлежност почитувајќи ги законите и во согласност со највисоките етички стандарди, а Собранието да работи и да ја извршува својата надлежност почитувајќи ги Уставот на Република Северна Македонија, законите, Деловникот на Собранието и ратификуваните меѓународни договори и во согласност со највисоките етички стандарди.

Системот за интегритет почива на следниве елементи кои претставуваат своевидни стандарди за интегритет:

- 1) Заштитата на јавниот интерес и спречувањето на судирот на интереси;
- 2) Почитување на етичкиот кодекс кој е релевантен за позицијата на службеното лице;
- 3) Управување со човечките ресурси врз основа на систем на заслуги и квалификации;
- 4) Наменско, рационално и ефикасно управување со јавните ресурси;
- 5) Транспарентност и пристап до информациите од јавен карактер;
- 6) Заштитено пријавување од укажувачи и



РЕПУБЛИКА СЕВЕРНА МАКЕДОНИЈА
СОБРАНИЕ НА РЕПУБЛИКА СЕВЕРНА МАКЕДОНИЈА

7) Управување со квалитет.

1) Заштита на јавниот интерес и спречување на судирот на интереси:

Собранието, пратениците, именуваните лица и вработените во Собранието (во натамошниот текст: службените лица) се обврзуваат дека во своето работење ќе му даваат приоритет на јавниот над приватниот интерес и дека ќе поттикнуваат и развиваат организациска култура која не толерира судир на интереси и во која индивидуалната одговорност и личниот пример се основа за доброто управување.

За ефикасно управување со судирот на интереси во Собранието се применуваат прописите за идентификација и декларирање на личните интереси, прописите за пријавување на интересите и прописите со кои се обезбедува транспарентност во процесот на решавање на ситуациите во кои се појавува судир на интереси и се развиваат механизми за следење на примената на правилата за превенција на судирот на интереси.

2) Почитување на етичкиот кодекс кој е релевантен за позицијата на службеното лице

Со цел да се промовира професионалност, заштита на јавниот интерес, отчетност, одговорност, непристрасност, недискриминација и политичка неутралност во Собранието се почитуваат:

- Кодексот за етичко однесување на пратениците во Собранието и
- Етички кодекс на Службата на Собранието на Република Северна Македонија и
- Етичкиот кодекс за административни службеници.

Собранието развива механизми кои овозможуваат доследно да се следи почитувањето на етичкиот кодекс од страна на службените лица.

3) Управување со човечките ресурси врз основа на систем на заслуги и квалификации:

Во Собранието интегритетот се промовира како дел од управувањето со човечките ресурси. Во Собранието се промовираат и практикуваат вработувања на транспарентен начин, по пат на јавен оглас, со однапред утврдени критериуми и со развиени политики кои овозможуваат вработувања и унапредувања врз основа на заслуги и квалификации, согласно со Законот за Собранието на Република Македонија и другите закони кои се однесуваат и на вработувањето во Собранието и се оневозможува партиски влијанија, непотизам и кронизам. Доследно се почитуваат одредбите за неспоивост на функциите и утврдените забрани и ограничувањата.

4) Наменско, рационално и ефикасно управување со јавните ресурси:

Собранието демонстрира отвореност, отчетност и инклузивност во дефинирањето на буџетските приходи и расходи водени од целта да го задоволат јавниот интерес и континуирано да ги подобруваат услугите за граѓаните.

Собранието се обврзува дека договорите за јавни набавки, за закуп, продажба на државен имот и други, ќе ги склучува низ транспарентни процедури кои ќе овозможат еднаков третман и конкуренција на заинтересираните учесници.

5) Транспарентност и пристап до информации од јавен карактер:

Собранието обезбедува вистинити, соодветни, навремени и целосни информации на граѓаните и правните лица, притоа почитувајќи го правото на приватност и заштитата на личните податоци.



РЕПУБЛИКА СЕВЕРНА МАКЕДОНИЈА
СОБРАНИЕ НА РЕПУБЛИКА СЕВЕРНА МАКЕДОНИЈА

Собранието се стреми кон високо ниво на активна транспарентност, односно се објавуваат што е можно повеќе информации на својата веб-страница и демонстрира подготвеност неговото работење да биде ставено на јавен увид и контрола.

Службените лица не смеат да ги користат информациите со кои располагаат во вршењето на функциите, јавните овластувања и службените должности за остварување корист или предност за себе или за друг.

6) Заштитено пријавување од укажувачи:

Овозможувањето на укажувачите да пријавуваат недозволиво или незаконито постапување не стравувајќи од последици, претставува еден од столбовите за успешна превенција, откривање, истрага и санкционирање на ваквите постапувања со кои се загрозува работењето на институцијата.

7) Управување со квалитетот:

Собранието воспоставува систем на работење преку кој постојано се унапредува работењето и процесите, се намалуваат ризиците и трошоците, а се подобрува мотивираноста на вработените и се следат вкупните резултати од работењето.

Унапредувањето на испораката и подобрувањето на квалитетот на услугите се врши преку одговорно планирање, управување и реализација на процесите и промовирање на култура на извонредност на јавната администрација, согласно со меѓународниот стандард ИСО 9001, Заедничката рамка за процена – ЦАФ и други стандарди за квалитет во јавниот сектор.

2. Спроведување и поддршка на системот за интегритет

За да овозможат ефикасно спроведување на системот за интегритет, Собранието е посветено на градење на капацитетите и поддршка на сите службени лица во процесот на исполнување на обврските кои произлегуваат од стандардите за интегритет во насока на законито, независно, непристрасно, етичко, одговорно и транспарентно вршење на работните задачи.

Раководните структури во Собранието се одговорни за воспоставување и спроведување на системот на интегритет, како и за нивна промоција преку своето лично однесување и со преземање мерки за колективна прифатеност на политиката на интегритет и придржување кон истата од страна на вработените.

Градењето на капацитетите се одвива преку редовна едукација на вработените и обуки на службените лица за соодветна примена на стандардите за интегритет по пат на обуки, како и со овозможување на советување за сите дилеми кои можат да се јават кај службените лица во секојдневното работење.

За да обезбедат ефикасно спроведување на системот за интегритет Собранието назначува лице за интегритет.

Собранието ги идентификува ризиците од корупција и истите редовно ги проценува и следи. Соодветно на тоа се преземаат и мерки за надминување на ризиците кои го загрозуваат интегритетот на институцијата.



РЕПУБЛИКА СЕВЕРНА МАКЕДОНИЈА
СОБРАНИЕ НА РЕПУБЛИКА СЕВЕРНА МАКЕДОНИЈА

3. Следење и известување за примената на системот за интегритет

Собранието овозможува двостепен систем на следење на примената на системот за интегритет, на ниво на самата институција и од страна на надлежната институција, Државната комисија за спречување на корупцијата (во натамошниот текст: ДКСК).

Целта на следењето на системот за интегритет во Собранието е да се утврди ефикасноста на применетите политики и процедури кои овозможуваат доследна примена на стандардите за интегритет, како и за мерење на резултатите од применетите мерки за намалување на ризиците од корупција. Процесот за следење и известување за примената на системот за интегритет го координира лицето за интегритет. Собранието спроведува и внатрешни контроли за проверка на примената на стандардите за интегритет преку вклучување на внатрешна ревизија.

Собранието се обврзува на соработка со ДКСК овозможувајќи ѝ да го следи спроведувањето на системот за интегритет. За таа цел Собранието се обврзува на точно, редовно и навремено информирање на ДКСК за сите активности преземени во насока на примена на системот за интегритет, како и за спроведување на добиените насоки, препораки и укажувања од страна на ДКСК во однос на јакнење на интегритетот во институциите.

бр. 09-3094/1
29.05.2025

Претседател
на Собранието на Република Северна
Македонија



Afrim Gashi